

பிரஸார் பாரதி

அகில இந்திய வானொலி, சென்னை - 4

15 01 2026

7 15

வியாழக்கிழமை

காலை

ஆகாஷ்வாணி

தலைப்புச் செய்திகள்

1. காமன்வெல்த் நாடுகளின் அவைத்தலைவர்கள் பங்கேற்கும் மாநாட்டை பிரதமர் திரு. நரேந்திர மோடி இன்று புதுதில்லியில் தொடங்கி வைக்கிறார்.
2. முன்னாள் படை வீரர்கள் எதிர்கால தலைமுறையினருக்கு உத்வேகம் அளிப்பவர்களாக திகழ்கின்றனர் என்று பாதுகாப்பு அமைச்சர் திரு. ராஜ்நாத் சிங் கூறியுள்ளார்.
3. ஈரானில் நிலவும் சூழல் குறித்து வெளியுறவு அமைச்சர் டாக்டர் ஜெய்சங்கர் அந்நாட்டு வெளியுறவு அமைச்சருடன் விவாதித்தார்.
4. சத்தீஸ்கட் மாநிலம் சுகுமா மாவட்டத்தில் 29 நக்சலைட்கள் காவல்துறையினரிடம் சரணடைந்தனர்.
5. சென்னை சர்வதேச டென்னிஸ் போட்டியில் இந்தியாவின் L. Badrinath - Abhinav Sanjeev Shanmugam இணை காலிறுதிச் சுற்றுக்கு முன்னேறியுள்ளது.

--- இனி விரிவான செய்திகள் ---

காமன்வெல்த் நாடுகளின் அவைத்தலைவர்கள் பங்கேற்கும் மாநாடு இன்று புதுதில்லியில் நடைபெறுகிறது.

பிரதமர் திரு. நரேந்திர மோடி தொடங்கி வைக்கும் இந்த மாநாடு, மக்களவைத் தலைவர் திரு. ஓம் பிரீலா தலைமையில் நடைபெற உள்ளது.

42 காமன்வெல்த் நாடுகளின் அவைத்தலைவர்கள் இம்மாநாட்டில் பங்கேற்க உள்ளனர்.

வலிமையான ஜனநாயகத்தைப் பராமரிப்பதில் அவைத்தலைவர்களின் பங்களிப்பு உள்ளிட்ட தற்கால நாடாளுமன்ற விவகாரங்கள் குறித்து இம்மாநாட்டில் விரிவாக விவாதிக்கப்பட உள்ளது.

நாடாளுமன்ற அவை நடவடிக்கைகளில் செயற்கை நுண்ணறிவைப் பயன்படுத்துதல், நாடாளுமன்ற உறுப்பினர்களின் சமூக வலைதளப் பதிவு தாக்கம், அவை நடவடிக்கைகள் குறித்து பொதுமக்கள் மேலும் அறிந்துகொள்வதற்கான புதுமையான உத்திகள் மற்றும் மக்கள் பங்கேற்பு தொடர்பாகவும் இந்த அவைத்தலைவர்கள் மாநாட்டில் விவாதிக்கப்பட உள்ளதாக எமது செய்தியாளர் தெரிவிக்கிறார்.

<<<<>>>>

முன்னாள் படை வீரர்கள் எதிர்கால தலைமுறையினருக்கு
உத்வேகம் அளிப்பவர்களாக திகழ்கின்றனர் என்று பாதுகாப்பு
அமைச்சர் திரு. ராஜ்நாத் சிங் கூறியுள்ளார்.

முன்னாள் படை வீரர்கள் தினத்தையொட்டி தில்லியில்
நடைபெற்ற நிகழ்ச்சியில் பங்கேற்றுப் பேசிய அவர், முன்னாள் படை
வீரர்கள் தேசிய உணர்வின் தூண்கள் என்று தெரிவித்தார்.

தங்கள் அனுபவங்கள் மூலம் இளைஞர்களுக்கு முன்னாள்
படைவீரர்கள் வழிகாட்ட வேண்டும் என்று கூறினார்.

இளைஞர்கள் அவர்களிடமிருந்து கற்றுக்கொள்ள வேண்டும் என்று
வலியுறுத்தினார்.

கல்வி, திறன் மேம்பாடு, பேரிடர் மேலாண்மை ஆகியவற்றில்
முன்னாள் படை வீரர்களின் அனுபவங்கள் எதிர்கால
தலைமுறையினருக்கு ஊக்கமளிக்கும் என்று திரு. ராஜ்நாத் சிங்
தெரிவித்தார்.

<<<<>>>>

ஈரானை தாக்கினால் அதன் அண்டை நாடுகளில் படைகளை நிறுத்தியுள்ள அமெரிக்க தளத்தின் மீது பதில் தாக்குதல் நடத்தப்படும் என்று ஈரான் எச்சரித்துள்ளது.

ஈரான் மீது தாக்குதல் நடத்தவுள்ள அமெரிக்காவின் முயற்சியை தடுக்குமாறு அண்டை நாடுகளை அது கேட்டுக்கொண்டுள்ளது.

இதற்கிடையே கத்தாரில் உள்ள அமெரிக்க ராணுவ தளத்தில் இருந்து சில துருப்புகளை அமெரிக்கா திரும்ப பெற்றுள்ளது.

எனினும் பிராந்தியத்தில் நிலவும் பதற்ற சூழ்நிலையைக் கருத்தில் கொண்டு அமெரிக்க ராணுவ தளத்தில் முன்னெச்சரிக்கை நடவடிக்கைகள் எடுக்கப்பட்டுள்ளதாக கத்தார் தெரிவித்துள்ளது.

தங்கள் நாட்டு குடிமக்களின் பாதுகாப்பை கருத்தில் கொண்டும், முக்கிய உள்கட்டமைப்புகள் மற்றும் ராணுவ உள்கட்டமைப்பை பாதுகாக்கும் வகையிலும் விரிவான ஏற்பாடுகள் செய்யப்பட்டுள்ளதாக கத்தார் அரசு தெரிவித்துள்ளது.

ஈரானில் அந்நாட்டு அரசுக்கு எதிராக நடைபெற்று வரும் போராட்டம் காரணமாக இதுவரை 2 ஆயிரத்து 600க்கும் மேற்பட்டவர்கள் உயரிழந்ததாக தகவல்கள் தெரிவிக்கின்றன.

ஏராளமான ஈரான் மக்கள் துருக்கி எல்லையை அடைந்துள்ளனர்.

இந்நிலையில் ஈரானில் நிலவும் அசாதாரண சூழல் காரணமாக அந்நாட்டிற்கு பயணம் மேற்கொள்வதை இந்தியர்கள் தவிர்க்குமாறு மத்திய அரசு அறிவுறுத்தியுள்ளது.

இதற்கிடையே வெளியுறவு அமைச்சர் டாக்டர் ஜெய்சங்கர், ஈரான் வெளியுறவு அமைச்சர் திரு. சையத் அப்பாஸ் உடன் நேற்று தொலைபேசி வாயிலாக பேசினார்.

அப்போது அங்கு நிலவும் சூழல் குறித்து இருவரும் விவாதித்ததாக டாக்டர் ஜெய்சங்கர் சமூக வலைதளத்தில் குறிப்பிட்டுள்ளார்.

<<<<>>>>

சத்தீஸ்கட் மாநிலம் சுக்மா மாவட்டத்தில் 29 நக்சலைட்கள் காவல்துறையினரிடம் சரணடைந்தனர்.

இவர்கள் பல்வேறு நக்சலைட் தொடர்பான சம்பவங்களில் தொடர்புடையவர்கள் என்று சுக்மா காவல்துறை கண்காணிப்பாளர் திரு. கிரண் சவான் தெரிவித்தார்.

சரணடைந்த நக்சலைட்களுக்கு மாநில அரசின் மறுவாழ்வுத் திட்டத்தின்கீழ் தலா 50 ஆயிரம் ரூபாய் வழங்கப்பட உள்ளது.

<<<<>>>>

தமிழர் திருநாளாம் பொங்கல் பண்டிகை இன்று உற்சாகத்துடன் கொண்டாடப்படுகிறது.

உழவர்கள் தங்கள் உழைப்பிற்கு உதவிய இயற்கை மற்றும் உழவுத் தொழிலுக்கு உறுதுணையாக இருந்த கால்நடைகளுக்கு நன்றி தெரிவிக்கும் வகையில் ஆண்டுதோறும் தை மாதம் முதல் நாள் இப்பண்டிகையை கொண்டாடி வருகிறார்கள்.

ஆடி மாதத்தில் தேடி விதைத்த பயிர்களின் விளைச்சலை அறுவடை செய்து பயனடையும் பருவமான தை மாதத்தில், அறுவடையில் கிடைத்த புத்தரிசியை புதுப்பானையில், பால், வெல்லம், நெய் சேர்த்து பொங்கலிட்டு சூரியனுக்கு படைத்து இப்பண்டிகையை கொண்டாடி வருகின்றனர்.

இந்நாளையொட்டி குடியரசுத்தலைவர் திருமதி திரௌபதி முர்மு, குடியரசு துணைத்தலைவர் திரு. சி.பி. ராதாகிருஷ்ணன், பிரதமர் திரு. நரேந்திர மோடி, ஆளுநர் திரு. ஆர்.என். ரவி, முதலமைச்சர் திரு. மு.க. ஸ்டாலின், மத்திய இணையமைச்சர் டாக்டர் எல். முருகன், அஇஅதிமுக பொதுச்செயலாளர் திரு. எடப்பாடி பழனிசாமி, பாமக நிறுவனர் மருத்துவர் ராமதாசு உள்ளிட்ட தலைவர்கள் மக்களுக்கு வாழ்த்து தெரிவித்துள்ளனர்.

பொங்கல் பண்டிகையை ஒட்டி மாநிலம் முழுவதும் பல்வேறு நிகழ்ச்சிகளுக்கு ஏற்பாடு செய்யப்பட்டுள்ளது.

சென்னையில் 20 இடங்களில் கலைநிகழ்ச்சிகள் நடைபெறுகிறது.

மாநிலத்தின் மற்ற நகரங்களில் நடைபெறும் கலைநிகழ்ச்சியில் 10 ஆயிரத்துக்கும் மேற்பட்ட கலைஞர்கள் பங்கேற்கின்றனர்.

இதற்கிடையே தமிழகத்தில் மதுரை மாவட்டம் அவனியாபுரத்தில் ஜல்லிக்கட்டுப் போட்டி சற்றுமுன் தொடங்கியது.

நாளை பாலமேட்டிலும், நாளை மறுநாள் அலங்காநல்லூரிலும் ஜல்லிக்கட்டு நடைபெற உள்ளது.

<<<<>>>>

மேற்குவங்க மாநிலத்தில் நிஃபா வைரசால் பாதிக்கப்பட்ட 2 பேரின் உடல்நிலையில் முன்னேற்றம் ஏதுமில்லை என்று அம்மாநில சுகாதாரத்துறை தெரிவித்துள்ளது.

அவர்களுடன் தொடர்புடைய 2 பேர் கண்காணிப்பில் வைக்கப்பட்டுள்ளதாகவும் கூறியுள்ளது.

இதற்கிடையே 2 செவிலியர்கள் Barasat-ல் உள்ள தனியார் மருத்துவமனையில் சிகிச்சை பெற்று வருவதாகவும், அவர்களில்

ஒருவரின் நிலை கவலைக்கிடமா இருப்பதாகவும், மற்றொருவர் கோமா நிலையில் இருப்பதாகவும் தெரிவித்துள்ளது.

மேலும் 121 பேரின் ரத்த மாதிரிகள் சேகரிக்கப்பட்டு கல்யாணியில் உள்ள எய்ம்ஸ் மருத்துவமனைக்கு அனுப்பி வைக்கப்பட்டுள்ளதாக மேற்குவங்க சுகாதாரத்துறை கூறியுள்ளது.

<<<<>>>>

கிரீன்லாந்தை கையகப்படுத்தும் அமெரிக்காவின் முயற்சிக்கு நேட்டோ நாடுகள் உதவ வேண்டும் என்று அமெரிக்க அதிபர் திரு. டோனல்ட் ட்ரம்ப் கூறியுள்ளார்.

டென்மார்க் மற்றம் கிரீன்லாந்து அரசு அதிகாரிகளுடன் அமெரிக்க துணை அதிபர் திரு. J.D. Vans பேச்சு நடத்துவதற்கு முன்பாக அவர் இதனைத் தெரிவித்தார்.

தேசிய பாதுகாப்பு கருதி அமெரிக்காவுக்கு கிரீன்லாந்து தேவைப்படுவதாக அவர் கூறியுள்ளார்.

அமெரிக்காவின் இந்த முயற்சிக்கு நேட்டோ நாடுகள் உறுதுணையாக இருக்க வேண்டும் என்று திரு. ட்ரம்ப் வலியுறுத்தியுள்ளார்.

<<<<>>>>

சென்னை சர்வதேச டென்னிஸ் போட்டியில் இந்தியாவின்

L. Badrinath - Abhinav Sanjeev Shanmugam இணை காலிறுதிச் சுற்றுக்கு முன்னேறியுள்ளது.

ஆடவர் இரட்டையர் பிரிவு காலிறுதிக்கு முந்தைய சுற்றில் இந்த இணை, 6-3, 3-6, 10-7 என்ற செட் கணக்கில் மற்றொரு இந்திய இணையான ஆர்யன் லக்ஷ்மணன் - மணீஷ் சுரேஷ்குமார் இணையை வென்றது.

ஆடவர் ஒற்றையர் பிரிவில் இந்தியாவின் தேவ் ஜாவிடா, பிரஜ்வல் தேவ், சண்முகம், மணீஷ் சுரேஷ் குமார், மனஸ் தாம்னே ஆகியோர் காலிறுதிக்கு முந்தைய சுற்றுக்கு முன்னேறியுள்ளனர்.

19 வயதுக்குட்பட்டோருக்கான உலகக் கோப்பை ஒருநாள் கிரிக்கெட் போட்டியில் இந்தியா இன்று அமெரிக்காவை எதிர்கொள்கிறது.

புலவாயோவில் நடைபெற உள்ள இப்போட்டி பிற்பகல் ஒரு மணிக்கு தொடங்குகிறது.

இந்திய அணிக்கு எதிரான இரண்டாவது ஒருநாள் கிரிக்கெட் போட்டியில் 7 விக்கெட் வித்தியாசத்தில் நியூசிலாந்து அணி வெற்றி பெற்றது.

ராஜ்கோட்டில் நடைபெற்ற இப்போட்டியில் முதலில் பேட் செய்த இந்தியா, நிர்ணயிக்கப்பட்ட 50 ஓவரில் 7 விக்கெட் இழப்பிற்கு 284 ரன் எடுத்தது.

285 ரன் எடுத்தால் வெற்றி என்ற இலக்குடன் பின்னர் களமிறங்கிய நியூசிலாந்து, 47 புள்ளி 3 ஓவரில் 3 விக்கெட் இழப்புக்கு 286 ரன் எடுத்து வெற்றி பெற்றது.

மூன்று போட்டிகளை கொண்ட இந்த தொடரில் இரு அணிகளும் தலா ஒரு போட்டியில் வெற்றி பெற்றுள்ளன.

மூன்றாவது மற்றும் இறுதிப்போட்டி வரும் ஞாயிற்றுக்கிழமை இந்துரில் நடைபெற உள்ளது.

விஜய் ஹசாரே கோப்பைக்கான ஒருநாள் கிரிக்கெட் போட்டியின் முதலாவது அரையிறுதி ஆட்டத்தில் கர்நாடக அணி, இன்று விதர்பா அணியை எதிர்கொள்கிறது.

பெங்களூருவில் இப்போட்டி நடைபெற உள்ளது.

<<<<**The End**>>>>